

ክቡራትን ክቡራንን ተኸታተልቲ ከመይ ቀኒኹም?  
ንመንግስቲ ኤርትራ ጠጠው አቢሉዎ ዘሎ መንዩ?  
ቀለታ ኪዳነ (ለንድን) 08/07/2016



አብዚ ንነብረሉ ዘሎና ምዕራባዊ ዓለም ሰባት ብፖለቲካ ይበኣሱን ይሰሓሓቡን እዎ አብ እዋኑ ከአ ንኸኑታት ርእዮምን አጽኒዖምን ምእንቲ ሃገሮምን ህዝቦምን አስፊሖም ብምጥማትን ሕድገታት ብምግባርን ንረብሓ ኩሎም ብምሕሳብን ይዕረቑን ይቀራረቡን ኢዮም። አብ ሃገርናን ህዝብናን ግን እዚ ክሳብ ሎሚ ኣይተራእየን። እቲ ዝሓለፈ ናይ ውግእ ሓድሕድ ሕማቕ ታሪኽና ከም ዘረጋግጾ ከአ አብ ሃገርና ብዘይካ ብሓይልን ጎነጽን ክሳብ ሎሚ ብልዝብን ብሕድገታትን ዝተፈትሖ ጉዳይ የልቦን። አብዚ ናይ ሎሚ ዘሎ ኸኑታት ንኸዛረብ ከአ እዚ ጸረ መራሕቲ መንግስቲ

ኤርትራ ጥራሕ ዘይኮነ ጸረ ህዝባዊ ግምባር ብተቐወምቲ ዝግበር ናይ ተጻባእነት ጎስጓስን ጽልእን ሰላም ከስፍንን ለውጢ ከምጽእን ኣይክእልን ኢዩ።

ከም ኩሉ ሰውራታት ዓለም መሪሕነትን አሰራርሓን ህዝባዊ ግምባር አብ ልዕሊ ህዝቢ ዝፈጸሞ ገበናትን ግፍዕታትን ጌጋታትን ከም ዝነበረ ፍሉጥ ኢዩ። እቲ አብ ምዕዳብን ምጥርናፍን ለይትን መዓልትን ምስራሕን አብ ሃገርን ህዝብን ኣእትዮዎ ዝነበረ መንፈስን ግን ክከሓድ ኣይግብኦንዮ። ድሕሪ ውግእ ባዱመ ኣባላት ህዝባዊ ግምባር አብ ስልጣን ዝነበሩ ኮነ ተራ ኣባላት ኣይፋልናን ለውጢ ንግበር ንህዝብና ንብድሎ ኣሎና ስለዝበሉ ብዝተፈላለየ ምኽንያት ዝተአሰሩን ዝተቐጽዑን ብስወር ዝጠፍኡን ዝተሰዱን ዝደሰኩን ሒደት ኣይኮኑን። ይኹን እምበር ሎሚ እውን ነቲ መንግስቲ ኤርትራ ዝሕልዎን አብ ስልጣን ጠጠው አቢሉዎን ዘሎ እንተርኢና ካልእ ዘይኮነ እቲ ተሪፉ ዘሎ ኣባልን መንፈስ ህዝባዊ ግምባርን ምጂኑ ክስሓት ዘይግብኦ ሓቂ ኢዩ። ስለዚ ከአዮም እቶም ጸረ ሃገር ዝኹኑ ልኡኻት ወያነ ኤርትራውያን ነቲ ካብ ህዝቢ ዘይጠፍኡ መንፈስ ህዝባዊ ግምባር ንምድምሳስ ሰውራ ኤርትራ ናይ ሽፍትነትዮ ነሩ ህዝባዊ ግምባር ከአ ሽፍታዩ ነሩ ብማለት ለይትን መዓልትን ዝጎስጎሱሉ ዘለዉ።

ከምቲ ንሳቶም ዝብሉዎ ህዝባዊ ግምባር ማለት ኢሳያስ ማለት ኢዩ። ንሕና ከም ንፈልጦ ግን ኣይኮነን። ህዝባዊ ግምባር ዝበሃል ዝነበረ እቲ ብመሪሕነት ሻዕብያ ተወዲቡ ንሃገሩ ዝተቐለሰን ዝሰንከለን ዝተሰውኡን ናጽነት ከምጽኡን ዳርጋ ብምሉኡ ህዝቢ ኤርትራ ኢዩ። ህዝባዊ ግምባር ሎሚ ከም ውድብ የሎን። ዋላ እቲ ህግደፍ ዝበሃል እውን ንስም ኢዩምበር ከም ውደባ የሎን። እንተሎውን መልእኽተኛ ጥራሕ ኢዩ። እቲ መንግስቲ ክደሊ ከሎ ዝዘክርን ሰርሓሉን እቲ ህዝቢ እውን ዘየጥፍኦን ውሽጣዊ መንፈስ ህዝባዊ ግምባር ግን ሎሚ እውን ካብቲ ህዝቢ ኣይጠፍኡን። ምኽንያቱ ክፋእ ይኹን ጽቡቕ እቲ ህዝቢ ዝፈልጦን ባዕሉ ዘዕቦዮን መስዋእቲ ዝኸፈለሉን ንሱ ስለዝኹነ። ንፍተዎ ንጽልኣዮ ነቲ መንግስቲ ዝሕልዎን ጠጠው አቢሉዎ ዘሎን ከአ እቲ መንፈስ ናይ ህዝባዊ ግምባር ኢዩ። እንተፈትዮን እንተአሚኑሉን ለውጢ ከምጽእ ዝኸእል ጥርጉፍ ሓይሊ ከአ ንሱ ጥራሕ ኢዩ።

ህዝባዊ ግምባር ኮኸቡ ዝወደቐ ድሕሪ ኩናት ባድመ እቲ መሪሕነት ምስ ተመቐቐለን ውሽጣዊ ኸኑታቱ አብ ንፋስ ምስ ወጸን ኢዩ። ሎሚ ህዝባዊ ግምባር ከም ውድብ ኣይሃሉ እምበር እቲ መንፈሱን ጽልጢኡን ግን አብ ውሽጢ ሃገር ይኹን አብ ደገ አብ ህዝቢ ኣሎ። አብ ዝሕሸካ ምዕራባዊ ዓለም እናተቐመጥካን ብፓልቶካትን ፈይስ ቡካትን እናተቐለሰካን ህዝባዊ ግምባር ሽፍታዩ ነሩ ስለዝበልካ ጥራሕ ዝመጽእ መንግስታዊ ለውጥን ሰላምን ስለዘይርከብ ከአ እቲ ተሪፉ ዘሎ ራህዋን ሰላምን ፍትሕን ሃገርና ንምምጻእ ሎሚ እውን ተረኺቡ ተሳኢኑ ካብቲ ህዝባዊ ግምባር ዝሓልፍ ኣይኮነን ዝብል እምነት ኣሎኒ።

እዎ “ካባኻ ዘይተርፍ ጋሻ ኣጥቢቓካ ሰዓም” ከም ዝበሃል ከአ ናይዞም ጸረ ሃገርን ህዝብን ዝኹኑ ንጸላኢ ዝፈትዉን ዝናፍቑን ንሃገራውነቶምን መንነቶምን ዝኸሓዱን ንህላዌን ልዑላውነትን ሃገርና ዘይኣምኑ ነቶም ምእንቲ ሃገሮምን ህዝቦምን ካብ ባዕዳዊ ጸላኢ ናጻ ንምውጻእ ዝተሰውኡ አብ ሽፍትነትዮም ተሰዊዖም ዝብሉ። ካብ ንሃገሮምን ህዝቦምን ንጸላኢ ከገልግሉን ምስኡ ተመሳሳሎምን አብኡ ትዓሲቦምን ክነብሩ ዝሓልሙን ደቂ ሃገር ረሲዑ እታ ሃገር ከይጠፍኡትን ካብ ኢድና ከይመለቑትን ከላ እቲ መንገዲ ቃልሲ ዝፈልጥን ህዝቢ ንኸጥርነፍን ክትአማመንን ጊዜ ዘየድልዮን ህዝባዊ ግምባር ሎሚ እውን እቲ ናይ ሃገር ምድሓንን ለውጢ ምምጻእን ካብኡ ስለዘይሓልፍ አብ ዝሃለወ ይሃሉ ፍኒሕኒሕ ክብልን ቦቲ ንሱ ዝኣምነሉን ዝፈልጦን መንገዲ ለውጢ ከምጽእን አብ ሃገር ሰላም ከንግስን ንጽውዮ።

ሎሚ ነቲ መሪሕነት ንምቕያር ጥይት ኮነ መድፍዕ ኣየድልየናን ኢዩ። እቲ ዝድለ ነቲ መንግስቲ እንተ ብፍቶት እንተ ብጸቕጢ ብልዕልና ህዝቢ ከም ዝኣምንን ኣብ ሃገር ሰላምን ቅሳነትን ንኸስፍን ምሕታትን ከም ዝቕበል ምግባርን ኢዩ። ነዚ ንምግባርን ንምፍጻምን ከኣ ብዙሓት ኣብ ኤውሮጳን ኣሜሪካን ኩይኖም ብመራኸቢ ብዙሓት ብዙሕ ክብሉን ክልፍልፉን ንሰምዕ ኢና። ሓቂ ክንዛረብ እንተኹይኑ ግን ኣብ ሃገርና ለውጢ ንምምጻእ ብዘይካ ህዝባዊ ግምባር ካልእ ተመክሮን ኣፍልጦን ዓቕምን ክህልዎ ዝኽእል ሓይሊ የልቦን።

ገለ ገለ ሰባት እዚ ዘሎ መንግስቲ ካብ ሱሩ ክምንቁስ ኣለዎ እምበር ንሱ ከሎ ለውጢ ክግበርን ሰላም ክመጽእን ኣይክእልንዩ ይብሉ። ካልኣት ከኣ መጀመርያ ዓቕሚ የልቦን። ካብኡ ሓሊፍካ እውን ሎሚ ኣብ ደገ ከሎናጎኳ ተሰማሚዕናን ተላዚብናን ክንሰርሕ ዘይከኣልናስ ብድሕሪኡ እሞ ከኣ ነቲ ኩሉ ኣብ ኣዲስ ኣበባን ሽረን መቐለን ዘጽናዕናዮ ፖለቲካ ወያነ ሒዝና ብምእታው ክንሰማማዕን ሰላም ከነምጽእን ኢልካ ክሕሰብ ዘይእመን ኢዩ ክብሉ ይስምዑ። እዚ ናይ ባዕዳውያን ኢድ ምትእትታው ሰግኣት ዘለዎም ህዝባዊ ግምባር ከኣ እዮም ነቲ መንግስቲ ጠጠው ኣቢሎሞ ዘለዉ እውን ይብሉ። ብዝኹነ ኣብ ሃገርና ለውጥን ሰላምን ምምጻእ የድሊ ኣሎ። ልዕሊ ኩሉን ዝቐለለን እቲ መንግስቲ ለውጢ ክገብር ፍቓደኛ ምስ ዝኸውን ኢዩ። ካብኡ ሓሊፉ ግን እቲ ትኣምራት ዝሰርሑን ነቶም ኩሎም ጸላእቱ ስዒሩ ብቕልጽሙ ናጽነቱ ዝግተረን ህዝብስ ብዝተፈላለየ ድኻማት ኣይተሰገሱን እምበር ለውጢ ንምምጻእ ዘጸግሞ ኣይመስለንን። እቲ ዘሕዝን ግን መንግስቲ ድሌትን ሕቶታትን ህዝቢ ክሰምዕ ዘይምፍታኑ ኢዩ።

እሞ ሎሚኸ ድሕሪ ኣኼባ ጀነቫ ገለዶ ተማሂሩን ለቢሙን ይኸውን?

ከምቲ ኃሰብኣይን ሰበይትን ዝተባእሱሉ መኣዲ ይፍጠረለይ ዝበሃል። ሎሚ ኩነታት ህዝብናን ፖለቲካዊ ኩነታት ሃገርናን ካብ ኢድና እናወጸ ይኸይድ ኣሎ። ካብ ኢድና ነውጽኦን ከም ዘይጽግርናሉን ዘይተሰዋእናሉን ዘይሰንከልናሉን ንጉዳይና ኣሒልፍና ንባዕዲ ንህቦ ዘሎናን ከኣ ንሕና ባዕልና ኢና።

ብርእይቶይ ንሕና ደለይቲ ፍትሒ ኢና ንብል ሎሚ ካብቲ ቀንዲ ጉዳይ ሰላምን ድሕነትን ሃገርናን ህዝብናን ኣላጊሰና መንግስቲ ብኣይሲሲ (ICC) ይፈረድ ኣብ ዝብል ንል ነገር ዝኹነ ጉዳይ ሰብኣዊ መሰላት ኣቲና እቲ ቀንዲ ጉዳይ ፖለቲካ ሃገርናን ህዝብናን ከይርሳዕን ኣላጊሱ ብኡ ገሩ ኣብ ዘይንደልዮ ገጹ ከይከይድን እውን ኣዝዩ ዘሰክፍ ጉዳይ ኩይኑ ኣሎ። እዚ ማለት ንሕና ከም ደቂ ሃገር መጠን ናይ ጽልእን ቅርሕንትን ፖለቲካ ገዲፍና ብሃገራውን ብህላውነት ሃገርናን ህዝብናን ሓልዮትን ኣርሒቕና ብምሕሳብ ክንቀራረብን ክንረዳዳእን እሞ ንጉዳይና ባዕልና ክንርእዮን ክንፈትሖን እንተዘይክኢልና ብርእይቶይ ሰላም ኣይክርከብን ጥራሕ ዘይኮነ እቲ ከም መፍትሒ ጸገማትና ንጽብዮ ዘሎና ፍርዲ ኣይሲሲ (ICC) እውን መጺኡ ኣይመጺኡ ንፖለቲካ ሃገርና ቀይሩ ሰላም ኣይከምጽኣልናን ኢዩ። ጸላእቲ ህዝቢ ኤርትራ ከኣ ናቶም ኣጀንዳታት ኣቕሚጦም ህዝቡ ስለዘጥፍኡ ህዝቡ ስለዘጽነተ ኢሎም ናብ ሃገርና ኢዶም ከእትዉን ካልእ መደባቶም ከተግብሩን መንገዲ ክረኽቡ ይኽእሉ ኢዮም። ስለዝኹነ ከኣ ብመሰረቱ ነቲ ጸገማትና ባዕልና ክንፈትሖን ንኽእል መንገዲ ክንደልን ክንረክብን ክንጽዕር ይግባእ።

ኣብ ጀነቫ ብዘይካቶም መንግስቲ ዝወደቦምን ዘዋፈሩምን ናይ 21 ኣብ 23 ሰነ እውን ኣነኸ ካብ መን ሓሚቕ ክርኤ ኣሎኒ ብማለት ኣብቲ ብኮሚሽን ሰብኣዊ መሰላት ገበናት መንግስቲ ኤርትራ ንምስማዕ ዝተገብረ ጠርናፍን ዋናን ናይ ርሑቕ ዓላማን ዘይነበሮ መጋብኣዮ ጀነቫ ብኣኸሓት ደቂ ሃገር ተረኺቦም ነታ መርማሪት ሽማገለ ገበናት ሓዝም ብምግላጽ ብዝተፈላለየ ጭርሖታት ጸረ መንግስቲ ኤርትራ ምዃኖምን ንሕና ኣይከኣልናን እሞ ንመንግስቲ ኤርትራ በጃኹም ባዕልኹም ኣልግሱልና እሰሩልና ዝዓይነቱ መልእኽትታት ኣተሓላቢፎም። ዕዉት ስለላማዊ ሰልፊ ምዃኑ እውን ብዝተፈላለየ ማዕከናት ዜና ተቓዋሚቲ ተገሊጹ። እቲ ሽቡ ዝሓለፈ ውሳኔ ግን ትሓሲቡን ትሓንጺጹን ዝመጸ እምበር እቲ ሰላማዊ ሰልፊ ዝፈጠሮ ወይ ዝቐየሮ ኣይነበረን። ዋላ ዓሰርተ ሰብ ጥራሕ እንተዝነበሩ ከኣ እታ ውሳኔ ካብኣ ኣይምሓለፈትን። እቲ ዘሕፍር ግን እቲ ትኣምራት ዝሰርሑን ዓለም ዝፈልጦ ጅግንነትን ዘለዎ ህዝቢ ኤርትራ መንግስትና ስለ ዝሓየለናን ዝበደለናን ባዕልኹም ኣልግሱልና ወይ እሰሩልና ክብል ንሕልናን ሓቦን ኤርትራውያን ዘነእስስ ሕቶ ምቕራቡ ኢዩ። እቲ መርማሪ ኮሚሽን ናቱ መልእኽትን ዕላማን ዘለዎ ብድሕሪኡ ዝምውሉዎን ዝእዝዙዎን ሓይልታት ዘለዎ ተላኢኹ ዝሰርሕ ትኣልዩ።

እሞ እስከ እዞም ንመንግስቲ ኤርትራ ዝመርሖ ዘለዉ ገበነኛታት ንብሎም መራሕትና ጉዳዮም ኣብ ቤት ፍርዲ ይቕረብ። እቲ ዓለምለኻዊ ቤት ፍርዲ ገበናት ( ICC) እውን ነቶም ክሱሳት ገበነኛታት ኩይኖም ብምርካብ ዝመስሎ ፍርዲ ይወሰን። እዚ ፍርዲ እዚ ኣብ ሃገርናን ህዝብናን ከምጽኦ ዝኽእል ለውጢ እንታዩ? ብወገነይ ገበነኛ ነጻ ክወጽእን ትሓታትነት ዘይብሉ ብዝገበሮ ክኸይድን ድሌት የብለይን። ህዝቢ ኤርትራ ባዕሉ ዘይገብሮን ዘይውስኖን ባዕዳውያን ክኣስሩሉን ለውጢ ከምጽኡሉን ዝጽብ እንተኹይኑ ግን ሕልሚ ጥራሕ ኩይኑ ዝተርፍ ክሳራኢዩ።

ናይ ሱዳን መራሒ ዑመር አልበቸር በዚ ዝበሃል ዘሎ ቤት ፍርዲ ተፈሪዱ ክነሱ ክሳብ ሎሚ ካብ ስልጣኑ ዘልገሶ የልቦን።  
ናይ ኪንያ መራሒ ኡሁሩ ኪንያታ እውን ንምርጫ ክወዳደር ከሎ ገበነኛ ስለዝኹነ ክወዳደር ኣይክእልንዮ ብማለት ኣብ  
ምዕራባዊ ዓለም ጫው ጫው ተጀሚሩ ነሩ። ህዝቡ ስለዝደለዩን ዝደገፎን ዝመረጹን ግን ጸላእቱ ሓንቲ ክገብሩዎ  
ኣይክእሉን። ተመሪጹ ከአ ኣብ ስልጣን ኣሎ። ኣብ መወዳእታ ከአ ነቲ ዝደልዩዎን ዝሓተቱዎን ስለ ዘማልኤ ኮነታቱ  
ኣመሓዮቹዶ ጠባዩ ቀይሩ ኢሎም ነቲ ዝነበረ ፍርዲ ከይፈተዉ ከም ዘልገሱሉ ርኢናን ሰሚዕናን ኢና።

እሞ ከምኡ እንተኹይት ድኣ ንምንታይ ንሕና ኣቐዲምና ኣብ ክንዲ ንሰላምን ንለውጥን ንሰርሕን ንረዳዳእን እሞ ንገበነኛታትና ባዕልና ክንፈርዶም ንሓሰብ ኩላትና ደለይቲ ፍትሒ ከምቲ እስራኤላውያን ንኢየሱስ ክርስቶስ ከሲሶም ኣብ ጲላሞስ ምስ ኣቕረቡዎ ስቐሎ ስቐሎ!!! ክብሉ ንጲላሞስ ክሰምዑዎ ዘይደለዩ ኩላትና ኣብ ዓለምለኸዊ ቤት ፍርድን ኣብ እስራልናን ሕንቐልናን ጥራሕ ኣላጊስና። ስለምንታይክ እቲ ጉዳይ ኤርትራ ካብ ፖለቲካዊ ኣብ ሰብኣዊ መሰላት ጥራሕ ምኣዘኑ ቀይሩ። ሰማልያን ጅቡትን ንመንግስቲ ኤርትራ ክኸሱ ከለዉኸ መበገሲኦምን ምኽንያቶምን ሓልዮትን ድንጋጽን ህዝቢ ኤርትራ ድዩ? ልኡኪኦምክ መንዩ? እቶም ተጠበቓቲ ሰብኣዊ መሰላት ዝኹኑ ደቂ ሃገር ናይ ሰብኣዊ መሰላት ጥበቅናኦምን ክርክሮምን እንተገበሩ ዘኸፍእ ኣይኮነን።

እቶም ፖለቲከኛታት ዝበሃሉ ግን ድምጺም ኣበይ ኣትዩ? እንታይክ ይገብሩ ኣለዉ? ብርእይቶይ ኣብ ሃገር ብፖለቲካ እምበር ብሰብኣዊ መሰላት መጉትካን ተኸራኺርካን ጥራሕ ለውጢ ከተምጽእ ዝከኣል ኣይመስለንን። ስለዚ እቶም ተጠበቓቲ ሰብኣዊ መሰላት ስርሖም ይስርሑ። እቶም ናይ ፖለቲካ ኣካላት ግን እንተልዮም ማለትዩ ብኸመይ ኣብ ሃገር ለውጥን ሰላምን ይመጽእ ብኸመይ እቲ መንግስቲ ኣብ መንገዲ ፍትሕን ሰላምን ይምለስ ክሰርሑሉ ይግባእ።

መንግስቲ ኤርትራ እዚ ኩሉ ህዝብኻ ኣክብ፡ ኣብ ሃገርካ ዕርቅን ሰላምን ንምምጻእ መንገዲ ክፈት፡ ብዝሓለፈ ተጣዒስካ ንዝመጽእ ሕሰብ፡ ክንብሎ ከሎና ስለዘይሰምዔ ኣብዚ ኩሉ ሎሚ ኣጋጢሙዎ ዘሎ ጸገም ኣትዩ በቶም ፍቕላት ልኡኻት ወያነ ዝኹኑ ክልተ ሃገራት ጅቡትን ሰማልን ኣንጻር ሰብኣውነት ብገበናት ተኸሲሱ ኣብ ቅድሚ ፈተውቱን ጸላእቱን ኣብ ጀነቫ ክሱ ክሰምዕን ፍርዱ ክቕበልን ልኡኻቱ ኣብ ቅድሚ ዓለምን ኣብ ቅድሚ እቶም ንምስክርነት ዝቐረቡ ደቂ ሃገርን ጠጠው ኢሎም ክርህጹን ከሕንቕንቑን ርኢና። ብኤረትራውነትና ከአ ሓፊርና ድንን ኢልናን። መራሒ መንግስቲ ኤርትራ እውን ከምቲ ናትና ስለዘይዛረብን ጌጋኡ ስለዘይኣምንን ዘይንሰምዖን እምበር እቲ ጉዳይ ኣሕፊሩዎን ምዓንግሑ ቀሪጹዎን ከም ዝኸውን ዘጠራጥር ኣይኮነን። ካብ ጌጋኡ ተማሂሩ ለውጢ ክገብርን ሓልዮት ህዝቡ ከርእን ኣብ ሃገር ሰላም ከንግስን ከአ ተስፋ ንገብር።

ሓቂ ንምዝራብ መንግስቲ ኤርትራ ምስ ህዝቡ ዘለዎ ርክብን ፍቕርን ካብ ሰማይ ንምድሪ ኢዩ ወዲቐ ዘሎ። ነዚ ከአ እቲ መንግስቲ ዘይፈልጦ ኣይኮነን። መንግስቲ ኤርትራ ግን ህዝቢ ኤርትራ ንሃገሩ ከም ዝፈቱን ኣሕሊፉ ክህባ ከም ዘይደልን ኣዳዕዲዑ ይፈልጥ ኢዩ። እታ ሃገር ህዝቢ ኤርትራ ብሙሉኡ ተቓሊሱን መስዋእቲ ከፊሉን ዘምጽኦ ስለዝኹነት እቲ ህዝቢ ነታ ንመዋእሉ ተቓሊሱ ዘምጽኦ ሃገሩ ካብ ኢዱ ከይትመልቆ ዘይሓልፍ የልቦን እዚውን ክሓልፍዩ ብማለት ንኹሉ ብትዕግስቲ ተጻዊሩ ነቲ ዘይጽወር ተሰኪሙ ነቲ ዘይከኣል እውን ክኢሉ ይነብር ምህላዉ እውን ካብ ማንም ንላዕሊ ዝኣምነሉ ኢዩ።

እቲ ካልእ ዝተበታተነን ብኢደሰብ ብሕማም ዝተበከለን ምዃኑ እርእዮ ስለዘሎኹ ከአ ኣነ ብወገይ ኣብቲ ለውጢ ናይ ምምጻእ ዝሓምዮ ነቲ ተቓሊሱ ናጽነት ሒዞ ዝኣተወ ህዝባዊ ግምባር ኢዩ። ህዝባዊ ግምባር ክብል ከሎኹ ግን ምናልባት ፍሉይ ፍቕርን ስምዒትን ህዝባዊ ግምባር ዘሎኒ ከይመስል ንኹሎም ምእንቲ ሃገር ዝቃለሱ ብማዕሪ ዝርኢ ምዃነይ ኣረጋግጽ። ነቲ ሓደ ካብቲ ካልእ ኣናኢስ ዝርኢ ስለ ዘይኮነ ከአ ድሕሪ ምውጻእ ተጋድሎ ሓርነት ካብ ሜዳ ኤርትራ 1981 እቲ ኩሉ ህዝቢ ኤርትራ ብህዝባዊ ግምባር ተወዲቡ ብኡ እናተመርሖ ዝተቓለሰን ዝተዓወተን ምሉእ ህዝቢ ኤርትራ ምዃኑ ስለዝፈልጥ ጥራሕ ኢዩ።

እቶም ዝጠለሙን ምስቲ መሪሕነት ብረብሓ ዝተኣሳሰሩን ገዲፍካ እቲ ኩሉ ብንጽሕና ዝተቓለሰን ምእንቲ እዛ ሃገር እዚኣ ምእንቲ እዚ ህዝቢ እዚ ዕድመ ንእስነቱ ዘጥፍኡን ዝተዋረደን ዝሰንከለን ህዝቢ ኩሉ ኣሪጉ ደኺሙ ሞራሉ ወዲቐ ኩነታት ህዝቡ ሸለል ኢሎዎዩ ዝብል እምነት የብለይን። ኣሎ ዝበሃል እንተኹይት ግን እንተልዩ ድኣ ካብዛ ሎሚ ትኸፍእ እንታይ ኣላ? ኣይፋልኩምን ህዝባዊ ግምባር ሎሚ እውን ኣብ ዘሎኹም ሃሊኹም ነቲ መንግስቲ ኣይፋልካን ትብድል ኣሎኻ መንገዲ ፍትሒ ሓዝ ዘይምባልኩም ህዝቢ ይሓምየኩምን የምርረኩምን ምህላዉ ከየተሓሳሰቡኹም ስቕ ክብል ኣይደልን። ዕድልና ኩይት እቲ ዘሎ መንግስቲ ኣይልን ጸቕጥን ከይረኸበ ክልወጥን ዘረባን ኣውያትን ህዝቡ ክሰምዕ፡ ጥፍኣትን ስደትን መንእሰያቱ ፈሊጡ ክሓዝንን፡ ስለዘይተራእየ ከአ ተለኻኺምና ከይጠፋእና ሎሚ እውን

ንስኻትኩም በብዙሎችም አብ ውሽጢ ሃገር ኮነ አብ ወጻኢ ሎምስ ይኣክል ክትብሉን ጸቕጢ ክትገብሩሉን ነዘኻኸረኩም።

እወ ትማሊ ተቓሊስኩም ጸማኹም ኣይረኸብኩምን። ኩይኑ ግን ንስኹም እንተዘይትሓቕፉዎን ዘይትከላኸሉሉን እቲ መንግስቲ ሓንቲ ለይቲ እውን ክሓድር ኣይምኸኣለን። ኣበሃህላይ ነቲ መንግስቲ ንስኹም ጥራሕ ከተልግሱዎ ንዓኹም ኢና ንጽቦ ዘሎና ዘይኮነ ናይ ካልኣት ተወሳኺ ክኸውን ይኸእልዩ። ንስኻትኩም ግን ካብ ኩሉ ሰብ ንላዕሊ ስለትፈልጡዎ ካብ ኩሉ ሰብ ንላዕሊ እውን ስለዝተበደልኩም እዛ ሃገር ኣብ ዝገደደ ከይወደቐት ከላ መሰልን ክብርን ዜጋታቱ ክሕሉ ኣብ ሕጋዊ ኣሰራርሓ ክኣቱ ካባይ ጀሚርና ኣብ ውሽጢ ሃገር ኮነ ኣብ ወጻኢ ኣብ ዘዘሎናዮ ኣይፋልካን ንዓ ድኣ ሎምስ ይኣኸለካ ክንብሎን ጸቕጢ ክንገብረሉን ግቡእና ኩይኑ ይስምዓኒ።

እወ ኣብዚ ዝሓለፈ ሓይሎይ ዓመታት ብዙሓት ኣባላት ህዝባዊ ግምባር ዝነበሩ መራሕቲ ኮነ ተራ ተጋደልቲ ገለ ገለ ናይ ጸረ መንግስቲ ምትእኻኻባትን ምቅዋምን ፈተነታት ኣካይዶም ነሮምዮም።

መንግስቲ ኤርትራ እውን እዞም ምስጢራቱን ኣሰራርሓኡን ዝፈልጡ ካብ ማህጸኑ ዝተወልዱ ተቓወምቲ ኣብ ወጻኢ ብምፍጣሮም ብዙሕ ከም ዝተሸገረን ዓቕሉ ከም ዝጸበቦን ንገለ ካብኣቶም እውን ልኡኻት ሰዲዱ ክሳብ ብሓይሊ ናይ ምቕታሎምን ምጥፍኣምን ምብታኖምን ፈተነታት ከም ዘካየደ ተራእዩን ተሰሚዑን ነሩ ኢዩ። ዘዝተበገሰ ግን ከይውዓለን ከይሓደረን ከይሓየለን ክብተንን ክፍንጣሕን ዕድል ወይ ተመክሮን ጠባይን እቶም ቅድሚኡ ዝነበሩ ውድባት ተጋድሎ ሓርነት ክወርስንዩ ተራእዩ። ክሳብ ሎሚ ከኣ ከምዚ ተፈዊሱ ዕንይንይ ዝብል ሰብ ተቢዑ ሃገሪይን ህዝባይን ካብዚ ዘላቶ ከድሕን ስዓቡኒ ኣብ ክንዲ ምባል ኩሉ ዝኸረየን ምስ መንግስቲ ኤርትራ ዝተባእሰን ኣዲስ ኣበባ ብምጉያይ ኣብቲ መራሕቲ ተጋድሎ ሓርነት ነበር ዝኣተወዎ ዓዘቕቲ ስርዓት ወያነ ክኣትዉን ብድሌቶም ኣብ ቤት ማእሰርቶም ክሸረቡን ምርኣይ ንህዝብና ተስፋ ዘቕረጸ ጉዳይ ኢዩ። እሞ ኢደሰብ ረኺቡዎም ዶኾን ይኸውን? ካልእ እቲ ንጉዳይና ባዕልና ዝብል ብኤርትራውያን ሃገራውያን ቅልቅል ኢሉ ዝነበረ ምንቅስቓስ እውን ነሩ። ኣበይ ኣተወ? ኣዲስ ኣበባ ከይዱ ኣይሰማዕናን። መይቱ ዝብል መርድእ እውን ኣይበጽሓናን። እሞ ንሱኸ ብኣምላኽዶ ብኢደሰብ ብምስጢር ጠፊኡ ይኸውን?

ዘለዓለማዊ ዝኸሪ ነቶም በጃ ሃገሮምን ህዝቦምን ዝሓለፉ ጀጋኑ ቀለታ ኪዳነ (ለንድን)